

СОВЕТ ЗА ЕТИКА ВО МЕДИУМИТЕ НА МАКЕДОНИЈА

Датум

22.04.2015г.

ОДЛУКА

На Комисијата за жалби при Советот за етика во медиумите на Македонија (СЕММ), по жалбата на Мери Јордановска за текстот со наслов – “Опозициските новинари меѓусебно го докажаа постоењето на ‘фабрика два’”, објавено на ден 04.04.2015 година на веб - порталот на Сител телевизија.

ЖАЛБАТА Е ОСНОВАНА


Кодексот на новинарите на Македонија е прекршен во членовите 1 и 16.

Член 1.

“Новинарот има право на слободен пристап до сите извори на информирање што се од јавен интерес. Новинарот треба да објавува точни, проверени информации и нема да прикрива суштински податоци и да фалсификува документи. До колку информацијата не може да се потврди, или станува збор за претпоставка, односно шпекулација, тоа треба да се каже и објави. Точноста на информацијата треба да се провери колку што е тоа можно.”

Член 16.

“Новинарот ќе ги чува угледот и достоинството на својата професија, ќе ги поттикнува заемната солидарност и различноста на ставовите и нема да го употреби својот медиум за пресметка со личности, вклучувајќи ги и своите колеги.”



СОВЕТ ЗА ЕТИКА ВО МЕДИУМИТЕ НА МАКЕДОНИЈА

ОБРАЗЛОЖЕНИЕ

До Извршната канцеларија на Советот за етика во медиумите на Македонија на ден 06.04.2015 година, лицето Мери Јордановска поднесе жалба за текстот со наслов – “Опозициските новинари меѓусебно го докажаа постоењето на ‘фабрика два’ ”, објавено на ден 04.04.2015 година на веб - порталот на Сител телевизија. Јордановска во жалбата наведува дека во текстот станува збор за неточно и нефер известување и кон жалбата приложи активен линк од оспореното видео.


Извршната канцеларија на СЕММ, во согласност со член 12 од Деловникот на Комисијата за жалби, по приемот и разгледување на жалбата, оствари контакт со Сител телевизија со барање уредничкиот колегиум да се изјасни по однос на наводите од жалбата. Сител телевизија не достави одговор на наводите на жалителот.

На седницата на 17.04.2015 година, најпрво, Мери Јордановска беше изземена од расправата, во согласност со член 10 од Деловникот на Комисијата поради судир на интереси, бидејќи е ангажирана во Комисијата за жалби, се’ со цел да се обезбеди мериторност во одлучувањето и спречување на делегитимирање на одлуката на Комисијата. Комисијата за жалби ги разгледа наводите на жалителот Мери Јордановска и направи увид во наведениот текст.

Комисијата за жалби најде дека жалбата во однос на текстот е ОСНОВАНА.

Притоа, Комисијата за жалби констатираше дека во содржината станува збор за нарушување на два члена од Кодексот на новинарите на Македонија, односно членовите 1 и 16.

Комисијата за жалби најде дека во текстот со наслов – “Опозициските новинари меѓусебно го докажаа постоењето на ‘фабрика два’”, новинарот го прекршил член 1 од Кодексот на новинари, односно новинарот објавил неточни и непроверени информации. Доколку информацијата не може да се провери, или станува збор за претпоставка, односно шпекулација, тоа треба да се каже и објави. Проверката на податоците и точноста се морални



СОВЕТ ЗА ЕТИКА ВО МЕДИУМИТЕ НА МАКЕДОНИЈА

императиви на новинарството, затоа новинарот е должен да ја провери информацијата од што е можно повеќе извори, а најмалку два неповрзани. Новинарот треба да обезбеди “втора страна”, односно да им даде можност на сите засегнати од новинарскиот производ да го искажат својот став. Ова особено е важно во случаи кога новинарот изнесува сомневања или обвинувања или кога некој е предмет на напад и критика.

Комисијата, исто така, дојде до заклучок дека во споменатиот прилог, спротивно на член 16, новинарот не ги чувал угледот и достоинството на својата професија, не ги поттикнувал заемната солидарност и различноста на ставовите и го употребил својот медиум за пресметка со колега. Имено, во својата работа новинарите треба да настојуваат да одржат рамнотежа меѓу чесна конкурентност и професионална солидарност. Ниту новинари, ниту уредници не би смееле да си дозволат да се пресметуваат со колегите преку сопствените медиуми. Таквото однесување на само што го намалува нивниот интегритет и достоинство, туку ја урива репутацијата на новинарската професија воопшто и ја намалува довербата на јавноста во медиумите.

Во согласност со наведеното Комисијата одлучи како во диспозитивот.

Во работата на Комисијата за жалби учествуваа членовите Мирче Адамчевски, Сефер Тахири Филип Ѓурчиновски и Теофил Блажевски.

Се обврзува Интернет – порталот на Сител телевизија, во согласност со членот 18 од Деловникот за работа на Комисијата за жалби, да ја објави одлуката на Комисијата за жалби.

Со почит,
Совет за етика во медиумите на Македонија



Претседател на Комисијата за жалби
Мирче Адамчевски

